



Eritrean National Council for Democratic Change
The Executive Office

ኣብ መዓስከራት ስደተኛታት ማይ ዓይኒን፣ ዓድ ሓርሽን ዘንክፊ ኩነታት ኣመልኪቱ ዝወጸ መግለጺ ፈጻሚ ቤት ጽሕፈት ኤሃባዲሊ፡

ካብ ሰዓታት ምሽት ናይ ቀዳም ዕለት 5 ጥቅምቲ 2013፡ ብነበርቲ ስደተኛታት መዓስከር ማይዓይኒ፡ ነቶም ካብ ሊብያ ንጥልያን ክንጎዙ እንከለዉ ብሓደጋ ምግልባጥ ጀልባ ሂወቶም ዝሰኣኑ ስደተኛታት ንምዝካር ኣብ ዝተገበረ መደብ፡ እቶም ተኣኪቦም ዝነበሩ ስደተኛታት ብዛዕባ ኣብቲ መዓስከር ዘለዎም ጸገማት መረረ ንምስማዕ ናዕቢ ድሕሪ ምልዓሎም፡ ዝተፈጥረ ኩነታት ክንከታተሎ ጸኒሕና። ብተወሳኺ ኣብ ሰዓታት ንግሆ ብዕለት 7 ጥቅምቲ 2013፡ ኣብ መዓስከር ዓድ ሓርሽ ተመሳሳሊ ናይ መረረ መግለጺ ናዕቢ ተላዒሉ ዝተፈጥረ ኩነታትውን ተኸታተልናዮ። ብሰንኪ እዞም ተረኽቦታት ዝጠፍኡ ሂወት ስደተኛታት ኤርትራውያንን፡ ዘንክፊ ኣካላዊ መጉዳእትን ኣዝዩ ዘሕዝን እዩ።

እቶም ኤርትራውያን ስደተኛታት ተቐማጦ እዞን መዓስከራት ኣብ መነባብርእም ይኹን ኣገባብ ኣተሓሕዛ ናይ ስደተኛ መሰላቶም ሕቶታት ሃልዮም ክነሱ፡ ብዘዕግብ ኩነታት ኣይተመለሰልናን ዋላ እኳ ዝብሉ እንተኾነ፡ ነዚ ቕሬታ ብመንገዲ ኣብቲ ናዕቢ ዘልዓሉሉ እዋን ዘውረድዎ ዕንወት ንብረትን ሓደገኛ ዝኾነ ናይ ሕርቕቕቕት ስጉምቲን ክገልጽዎ ግቡእ ዘይምባሩ ንኣምን። ብሸነኽ እቶም ኣብ መዓስከራት ዝተመደቡ ሓለዋ እውን እንተኾነ፡ ነቲ ናዕቢ ንምህዳእ ክሳብ ሂወት ስደተኛታት ዘጥፍእን ኣብ ሓደጋ ዘእቱን ኣገባባት ምጥቃምም ጉጉይ መንገዲ ምንባሩ ንኣምን። እዚ ነቲ ናዕቢ ንምህዳእ ዝተወሰደ ስጉምቲ፡ ምስቶም መንግስቲ ኢትዮጵያ ብዓቢኡ ንኤርትራውያን ስደተኛታት ዑቕባ ንኸረኽቡን ናብ ዝሓሸ ተስፋ ዘለዎ ሂወት ንኸሰጋገሩን፡ ቀጻሊ ክኸተሎም ዝጸንሑን ዘሎን ሕውነታዊ ናይ ምትሕግጋዝ ፖሊሲታቱ ፈጸሙ ዝሰነዉን ኣይኮነን።

ፈጻሚ ቤት ጽሕፈት ኤሃባዲሊ እዚ ጉዳይ ሰላማዊን ነባርን መፍትሒ ክረክብ ምእንቲ፡ ኣብዚ ሕጂ እዋን ብኹሉ ሸነኽ ምትህድዳእ ንምፍጣር ተበግሶ ወሲዶ ክሰርሓሉ ጀሚሩ ኣሎ። በዚ መሰረት ከኣ ምስ ኩሎም ኣብ ትሕቲ ሃገራዊ ባይቶ ምስ ዘለዉ ፖለቲካውያን ሓይልታት ነዚ ጉዳይ ኣመልኪቱ ፍሉይ ናይ ምክክር ኣኼባ ክገብር መደብ ሓዙ ኣሎ። ብተወሳኺ ናብዘን መዓስከራት ብምኻድ ድሕሪ እዚ ተረኽቦ ዘሎ ሓፈሻዊ ኩነታት እትከታተልን፡ ከምኡውን እቲ ተነሃሂሩ ዝነበረ ኩነታት እተተሃዳድእን፡ ነባሪ ፍታሕ ክርከብ እትተሓባበርን፡ ሓንቲ ሸማግሌ ኣብዚ ኣኼባ ክትምዘዝ መደብ ሓዙ ኣሎ።

ብወገን ኣካላት መንግስቲ ኢትዮጵያውን፡ ብዛዕባ እዚ ኣብ መዓስከር ስደተኛታት ዝተፈጥረ ኹነታት ዘድሊ ምጽራይ ክገብሩሉን፡ ዝግባእ መፍትሒ ክናድዩሉን ኣጥቢቑ ንምሕጸን። ኣብ መወዳእታ፡ ንኹሎም በዚ ኹነታት፡ ሂወቶም ዝሰኣኑ፡ ንስድራቤቶም ጽንዓት ይሃብኩም፡ ነቶም መቐሰልቲ ዘንክፎም ከኣ ምሕረት የውርደልኩም ንብል።

ፈጻሚ ቤት ጽሕፈት ኤሃባዲሊ፡

9 ጥቅምቲ 2013።